

Слова Жыцця на кастрычнік 2010  
**«Любі бліжняга твайго, як самога сябе» (Мц 22, 39)**

Гэтае слова сустракаецца ўжо ў Старым Запавеце (Лев 19, 18). Езус, адказваючы на зададзенае Яму пытанне, звяртаецца да вялікай традыцыі Прарокаў і Настаўнікаў, якія займаліся пошукамі адзінага прынцыпу, які б аб'яднаў усю Тору (яўрэйскі Закон) — усё навучанне Бога, змешчанае ў Бібліі. Рабін Хілель — сучаснік Езуса — вучыў: «Не рабі твайму бліжняму тое, што табе самому ненавісна. У гэтым — увесь Закон. Усё астатняе — толькі тлумачэнні».

Паводле настаўнікаў яўрэйскага Закону любоў да бліжняга вынікае з любові да Бога, які стварыў чалавека па свайму вобразу і падабенству. А значыць, немагчыма любіць Бога і ў той жа час не мець любові да Ягонага стварэння. У гэтым — сапраўдная прычына любові да бліжняга і «вялікі і агульны прынцып Закона».

Езус пацвярджае гэты прынцып, дадае, што заповедзь любові да бліжняга падобна на першую і найбольшую заповедзь, а менавіта, на заповедзь любові да Бога, «усім сэрцам, усім розумам, усей душой», і ўрэшце з'ядноўвае гэтыя заповедзі ў адно. Тое ж самае зробіць і ўся хрысціянская традыцыя. Святы апостал Ян скажа: «Хто не любіць бліжняга свайго, якога бачыць, як можа любіць Бога, якога не бачыць?» (1 Ян 4, 20).

**«Любі бліжняга твайго, як самога сябе» (Мц 22, 39)**

Бліжні, як яскрава вучыць Евангелле, — гэта кожны чалавек, мужчына ён ці жанчына, сябра ці непрыяцель, да якога трэба падыходзіць з павагай, з разуменнем, з пашанай. Любоў да бліжняга, універсальная і ў той жа час персанальная, абдымае ўсё чалавецтва і канкрэтызуецца ў ТЫМ, ХТО ЗНАХОДЗІЦЦА ПОБАЧ.

Але хто можа нам падарыць такое вялікае сэрца? Хто можа ўзбудзіць у нас такую добразычлівасць, каб мы маглі адчуваць нашымі бліжнімі нават чужых нам людзей, перамагчы любоў да саміх сябе і «бачыць» саміх сябе ў іншых? Гэта Божы дар ці, яшчэ лепш, — любоў самога Бога, якая «вылілася ў сэрцы нашыя праз Духа Святога, які дадзены нам» (Рым 5, 5). Яна адрозніваецца ад «зямной» любові, ад звычайнага сяброўства і нават ад самой дабрачыннасці. Гэтая любоў была ўліта ў нашыя сэрцы ў час хросту: любоў, якая ёсць жыццё самога Бога — Найсвяцейшай Тройцы. І ў Яго жыцці мы можам прымаць удзел.

Такім чынам, любоў — гэта ўсё, але каб умець добра жыць гэтай любоўю, неабходна ведаць яе «якасці», якія вынікаюць з Евангелля і ўвогуле з усяго Святога Пісання. Нам здаецца, што іх можна было б «падсумаваць» у некалькі фундаментальных аспектаў.

У першую чаргу сапраўдная любоў накіроўваецца да ўсіх людзей. Так нас вучыць Езус, які, палюбіўшы ўсіх, і памер за ўсіх. Не так, як любім мы: наша любоў у большасці выпадкаў «па-чалавечы» звужаная, ахоплівае толькі пэўны круг асобаў: сям'ю, сяброў, суседзяў. Сапраўдная любоў, якой жадае Езус, не прызнае дыскрымінацыі: яна не падзяляе людзей на сімпатычных і несімпатычных; для яе не існуе прыгожы ці непрыгожы, вялікі ці малы; для гэтай любові няма земляка ці чужаземца, веруючага з майго касцёла ці з іншага, маёй рэлігіі ці іншай. Гэтая любоў любіць усіх. І мы павінны так паступаць: любіць усіх.

І яшчэ, сапраўдная любоў пачынае любіць першай, не чакае быць «любімай», як здараецца з нашай «чалавечай» любоўю: мы любім тых, хто любіць нас. Не, сапраўдная любоў бярэ ініцыятыву, першая робіць крок насустрач. Так зрабіў Бог Айцец: каб нас збавіць, паслаў свайго Сына, калі мы былі яшчэ грэшнікамі і жылі без любові.

Такім чынам, ЛЮБІЦЬ УСІХ І ЛЮБІЦЬ ПЕРШЫМІ.

І яшчэ, сапраўдная любоў дапамагае «БАЧЫЦЬ» У КОЖНЫМ БЛІЖНІМ ЕЗУСА. «Гэта Мне ты зрабіў» (пар. Мц 25, 40), — скажа Ён нам на Апошнім Судзе. І гэтыя словы будуць датычыцца як добрых учынкаў, так і злых, на жаль. Сапраўдная любоў «любіць» непрыяцеля так, як сябра: робіць яму дабро, моліцца за яго.

Езус прагне, каб любоў, якую Ён прынёс на зямлю, стала ЎЗАЕМНАЙ, гэта значыць, каб усе любілі адно аднаго і прыйшлі да поўнай еднасці.

Усе гэтыя «якасці» любові дапамагаюць нам лепш зразумець Слова Жыцця і лепш прымяняць яго на практыцы.

### **«Любі бліжняга твайго, як самога сябе» (Мц 22, 39)**

Так, сапраўдная любоў «любіць» іншага, як самога сябе. Гэтыя словы трэба разумець у літаральным сэнсе: неабходна бачыць у іншым сябе самога і рабіць для яго тое, што б зрабіў сабе самому. Сапраўдная любоў «умее» цярпець з тым, хто церпіць, «умее» радавацца з тым, хто радуецца, «нясе» цяжары іншых. І, як гаворыць святы апостал Павел, сапраўдная любоў «умее» зрабіцца адным цэлым з любым чалавекам, «зрабіцца ўсім для ўсіх» (пар. 1 Кар 9, 22). Такім чынам, сапраўдная любоў — гэта, перш за ўсё, канкрэтныя факты, а не толькі прыгожыя словы ці пачуцці.

Веруючыя з іншых рэлігій таксама стараюцца так жыць, таму што ва ўсіх рэлігіях існуе так званае «залатое правіла». У ім гаворыцца: «Паступай з іншымі так, як хочаш, каб паступалі з табою». Гандзі тлумачыць яго вельмі проста і «эфектыўна»: «Я не магу прычыніць табе боль без таго, каб не параніць і сябе самога».

Такім чынам, у гэтым месяцы мы павінны старацца паставіць на першы план любоў да бліжняга. А бліжні можа мець шматлікія «абліччы»: ад суседа да аднакласніка, ад сябра да сваяка. І таксама, дзякуючы тэлебачанню, ён можа «аб'явіцца» ў нашых дамах у абліччы церпячага чалавецтва, ахопленага вайной ці закранутага прыроднымі катаклізмамі. Некалі яно было для нас далёкім і невядомым, а цяпер стала нашым «бліжнім».

Любоў нам дасць параду, як трэба паступаць у кожным канкрэтным выпадку. Яна сама паступова пашырыць нашыя сэрцы да памераў Сэрца Езуса.

К'яра Любіч  
апублікавана ў 1999 г.